

అ నా ధ ర క్ష ణ

ఇందిరకు పట్నం నిండా స్నేహితులే. వాళ్ళలో
నేనూ ఒకణ్ణునుకోండి.

కాని నే నెరిగినంత బాగా ఇందిరని మరెవ్వరూ ఎరగ
రని నానమ్మకం. ఇందిరకు కాస్తా కూస్తా పిచ్చి ఉందని
తెలుసుకున్నవాణ్ణి నే నొక్కణ్ణే!

ఇందిర ఇంటర్మీడియేట్ పాసయింది. ఆమె కింకా
వెళ్ళి కాలేదు, ఇక కాదు.

వాళ్ళ అమ్మా నాన్నా ఇందిర నింటికి రానివ్వరు.
ఇందిర తన ఎత్తు ధనం పోసినా పోదుకూడానూ.

ఆమ్మదగ్గిరికి, నాన్నదగ్గిరికి వెళ్ళాలిసిన అవసరం లే
ందిరకు. ఇందిర పినతండ్రి కొడుకు సోమయాజులు ఆబోగం
వాళ్ళమ్మాయిని పెళ్ళాడి, ఉద్యోగం చేస్తూ పట్నంలోనే

ఉన్నాడు. ఆ పెళ్ళిని అందరికంటే ముందుగా రెండు చేతులూ ఎత్తి ఆశీర్వాదించినది ఇందిరే!

సోమయాజులు గారిల్లు కేంద్రంగా పెట్టుకుని ఇందిర పరిభ్రమిస్తూ ఉంటుంది.

నవమస్థానంలో కాబోలు శనో ఏదో ఉండటం మూలాన ఇందిర ఇతర కష్టాలు చూసి భరించలేదు. ఓమాట సలహాగాని, యధాశక్తి చాకిరిగాని, ఎవరిదగ్గిర్నించన్నా తీసుకుని ఓ అయిదురూపాయల నోటుగాని అనాధల కివ్వ కుండా ఇందిర రోజు గడపలేదు.

నా కిందిర పరిచయం ఎట్లా అయిందో చెప్పటానికి కొంచెం సిగ్గుగా ఉంది...

“ఇందిరకంటే సులభంగా చేతి కందే మనిషి ఉండ బోదు” అని ఓ స్నేహితుడు జారవిడిచాడు.

“డబ్బుమాట?” అన్నాను, కాస్త జాగ్రత్త మనిషిని గనక.

నా స్నేహితుడు నవ్వి, “ఇందిర ఎట్లాగైనా డబ్బు వాదిలిస్తుంది—పరిచయం కూడా అక్కర్లేదు, మొహం ఎరిక ఉంటేనే చాలు... అయితే ఎన్నడూ సొంతాని కని అడగదు—ఎప్పుడూ లోకోపకారామే!”

ఇందిరతో పరిచయం ఆయింతరవాత నా స్నేహితు డికి డోహశక్తి లేదని తెలుసుకున్నాను. అతను నాకు ఇందిర ఆడతనం ఆశ చూపాడుగాని, అస లామనిషి వెయ్యి వర హాలిలవ చేస్తుంది. ఇందిర మొగవాడే అయినా ఆమనిషి నెరగటం ఓ అద్భుతమైన అనుభవమే.

ఇందిర అమూల్యమైన మనిషి.

ఆమె ఆడతనంజోలికి వెళ్ళలేదని కాదు - వెళ్ళాను, పరిచయమైన కొద్దిరోజులకే ఇద్దరమూ కలిసి అట్లా సినిమాకు వెళ్ళి అటునుంచి నాగడికి తీసుకెళ్ళాను. పన్నెండింటి దాకా ఇందిర నాకు అందరి కష్టాలూ చెప్పి, పొద్దుపోయింది వెళతా నన్నది.

నేను వొద్దన్నాను. ఆ రాత్రికి నాగడిలో ఉండి పొమ్మన్నాను. ఎవరికన్నా తెలిస్తే ఏమన్నా అనుకోరా అన్నది. వాళ్ళనుకోవటం అబద్ధం చెయ్యటం దేసికన్నాను.

ఇందిర కొంచెం ఆలోచించి తనమీద నాకు ప్రేమా అనడిగింది ఎందుకంటే నేను ప్రేమఉన్నట్టు కనిపించలే నన్నది.

నాకు ప్రేమలో నమ్మకం లేదన్నాను.

ఇందిర మొహం చాటంత అయింది. ఆమె వెళ్ళే ప్రయత్నం మాని, మళ్ళీ కుర్చీలో కూచుంటూ నాకు ప్రేమ ఏమిటో చెబుతా నన్నది. అని చెప్పింది.

శ్రీనివాసరావని ఓ అశ్వాసి. తనకన్న ఒక్క ఏడాదే పెద్ద. మెద్రాసులో చదివేవాడు. వాళ్ళు చాలా భాగ్యవంతులు. సీనుకు చాలాచిన్నతనంలోనే పెళ్ళి అయింది. పట్నంలో అడ్డమైన స్నేహితులందర్నీ దగ్గరికితీసి డబ్బు తగలేసేవాడు. ఎవరికీ కాదనలేడు. అతన్ని ఉద్ధరించే ఉద్దేశంతో తను అతని సావాసం ప్రారంభించి అతనికి గార్డియన్ అయింది.

మగవాడికీ ఆడదానికి సావాసం అయినతరువాత అది ప్రేమగా పరిణమించకుండా ఎట్లా ఉంటుంది? అందులో సీను తనని గాఢంగా ప్రేమించాడని తనకు మొదటనే తెలిసి పోయింది. అయితే సీను వొట్టి మేక కావటంవల్ల భయపడ్డాడు. అతని అవస్థ చూశ్యేక తనే అతన్ని ప్రోత్సహించింది.

సీను తనని ఎట్లా ప్రేమించాడో వర్ణిస్తే వీరదు. అతని కింకో ప్రపంచమే లేదు. చదివేవాడు కాదు నాకోసం చదువు పాడుచేసుకోకు అని సలహా చెప్పటంకూడా ఎంత క్రూరం! ... ఆ ప్రేమలో పడిపోయి సీను తన కష్టసుఖాలుకూడా విచారించేవాడుకాడు. కాని తను అతని ప్రేమకోసం ఎన్ని కష్టాలనా పడింది.

ఇంకోతమాషా ఏమిటంటే, సీను ఇంతప్రేమలోనూ తనతో వొందసార్లు రోజూ పోట్లాడేవాడు. తన ప్రతి చూపునూ, మాటనూ విమర్శించి తన కతనిమీద ప్రేమ లేదని తేల్చేవాడు. వొట్టి పసిపిల్లవాడి వతు!

ఇంక సీను అసూయ చెప్పటానికి వీలేదు. తన ఇతర స్నేహితులు, నాబోటివాళ్ళుంటారా, వాళ్ళందరు తన ప్రేమను పంచుకుంటున్నారని దెప్పేవాడు. అతనికి తనుతప్ప ప్రపంచములో ఆడదే లేదు తనకూ అతనుతప్ప ఇంకో మగాడే లేనట్లుండేది. కాని యదార్థంగా ఉన్నవాళ్ళలో విరోధం తెచ్చి పెట్టుకుంటామా, చెప్పండి!...

ఈసీను ప్రణయకథను ఇందిర ఎంతో ఉత్సాహంతో పూరిగా గంటసేపు వర్ణించింది. నే నడుపడకపోతే ఈ కథ తెల్లారూ నడిచేట్టు కనిపించింది.

“ఏమో... ఇటువంటి ప్రేమలో నాకు విశ్వాసం లేదు... మీసీను వొట్టి స్వార్థపరుడల్లే ఉన్నాడు. నే నింత సేపూ విన్నకథలో సీను అనేవాడికిగల ఆత్మప్రియత్వం ఓటి కనిపిస్తున్నదిగాని—” అని ప్రారంభించాను.

“అయ్యో! న న్న నేమాటలన్ని అని కళ్ళనీళ్ళు పెట్టు కునేవాడండీ!... సీనుహృదయం నేను బాగా ఎరుగుదును!” అన్న దిందిర.

“అదృష్టవశాత్తూ నాకు ప్రేమం లే ఏమిటో తెలీదు. కాని ఎప్పుడూడదాన్ని ముద్దు పెట్టుకోబుద్ది అయేదీ నాకు తెలుసు... ఇప్పుడు నిన్ను ముద్దు పెట్టుకోబుద్ది అవుతున్నది. ను వ్యీకథంతా కాసోసపు కట్టిపెడితే—”

2

ఇందిరతో ప్రణయం నడపటంకంటె సులభమైన విషయం లేదు. కామాన్ని ఆకలిదప్పుల లెక్కకు తెచ్చింది నా కొక్క ఇందిరే కనిపిస్తున్నది.

అనేకమందికి చప్పున వశమయిందిగదా అని ఇందిర వొట్టి ఏటి దనటం తప్పేమో అనుకుంటాను. ఇందిర వెకిలి

మనిషి కాదు. ఇతరులల్లె తనదగ్గర ఏదో దాచుకోదగినముల్లె ఉన్నట్టు నటించదు; మనస్సు చప్పున ఇచ్చేస్తుంది—మన స్పిచ్చి శరీరం దాచుకోదు... ప్రపంచంచేత తప్పు పట్టించుకో కుండా ప్రవరిస్తూ వెకిలితనం వెళ్ళగక్కేవాళ్ళు చాలామంది ఉన్నారు.

ఇందిరని నేనెప్పుడూ ఏమీ అనను, విమర్శించను; ఇందిర కేమీ బోధించను, ఉపదేశించను; ఇందిరను తేలిక చేసిచూడను, అన్యాయం చెయ్యను.

ఇందిరను అన్యాయం చేసినవాడు పురుగులుపడి పోతాడు.

అయితే నేను ఇందిరని ఆరాధించలేదు, ఆమెను గురించి కలలు కనలేదు. ఆవిడచుట్టూ గగనసౌధాలు కట్ట లేదు.

ఈపనులు చెయ్యలేకపోవటం పెద్దతప్పుగా నాకు తోచలేదు.

ఈనాటి సంస్కారం— తెలుగువాళ్ళ సంస్కారం — ఇందిరకంటె ఉత్తమమైన మనిషి నివ్వలేదని నేను గట్టిగా నమ్ముతాను.

వైకుంఠ మనేది ఉంటే ఇందిర చచ్చి వైకుంఠానికి పోతుంది.

ఇందిరకూ నాకూ ఏదో ఉందని తెలియగానే కొందరు మూఢులు మూఠంకు ప్రచారంచేసి మాకేదో అపఖ్యాతి తేవాలని చూశారు మూఠంకు గోప్యంగా ఉంచ

టానికి నే నెటువంటి ప్రయత్నమూ చెయ్యలేదని వాళ్లెర గరు.

మరికొందరు మూఢులు—ఇందిరతో సంబంధం ఉన్నవాళ్ళు — నన్ను చూసి అసూయపడాలనికూడా చూశారు... ఇందిర ప్రచారం చేస్తున్న ఉత్తమజాతి సంస్కారం వాళ్ళ కేకోశానా అరగలేదు, పాపం!

నామటుకు నాకు అసూయలో ఏమీ విశ్వాసం లేదు... అది జీవశక్తిని దుర్వ్యయం చెయ్యటమేగాని మరోటి కాదు.

అపఖ్యాతికి వెరవక, అసూయలో విశ్వాసం లేని వాణ్ణి ఎవరేం చెయ్యగలరూ?... మమ్మల్ని గురించిన అల్లరి దానంతట అదే సద్దుమణిగింది.

నేను ముఖ్యంగా కోరింది ఇందిర శరీరంకాదు— ఇందిర స్నేహం. దాన్నెవ్వరూ అడ్డలేకపోయినారు.

అడవా దడపా అయిదురూపాయల నోట్లెక్కుకుని ఇందిరద్వారా అడ్డమైనవాళ్ళనూ ఆదుకుంటూ ఇందిర స్నేహి తానికి పాత్రుణ్ణయినాను.

3

ఓరోజున ఇందిర వెంట నీను మా గది కొచ్చాడు. తనకూ ఇందిరకూ ఏమీ సంబంధం లేనట్టు ప్రవర్తించటానికి ఆతను పడే పాట్లు చూసి ఆతను నీనేనని పోల్చుకో గలి గాను.

ఇందిర సీను మొహంమిదినించి కళ్లు తియ్యలేకుండా ఉంది—నాతో మాట్లాడేటప్పుడు కూడా.

“ఈయనే శ్రీనివాసరావు” అన్నదిందిర.

“నే నటాగే అనుకున్నాను!” అన్నాను.

“కాకినాడలో మంచిపేరుగల ప్రిడరు. నెలకి ఆయి దారు వొందలు సంపాదిస్తాడు నిజేపంగా!”

ఈ మాట శుద్ధ అబద్ధంగా కనిపించింది. అతను ప్రిడరీ మొదలు పెట్టి ఏ రెండుమూడేళ్ళు తప్ప ఆయి యుండదు. అతను వయసులో నా కంటే అధమం ఏడెనిమి దేళ్ళు చిన్నలే కనిపించాడు. అతను కాకినాట్లో, ఈరోజుల్లో అయిదారొందలు సంపాదిస్తున్నాడంటే ఎట్లా నమ్మటం?

కాని సీను ఇందిరకు ఎదురు చెప్పలేదు.

నాకు సీనును చూస్తే అసహ్యం వేసింది అతనికి మటుకు నామీద అనుమానం కలిగినట్టు లేదు. అతన్ని ఇందిర కళ్ళతో అంత ప్రత్యక్షంగా ఆరాధిస్తుంటే నాలో ఏ వికారము లేకపోవటం అతనికి నమ్మకం ఇచ్చిఉంటుంది.

నాలో కొంతవికారం కలక్కపోలేదు. ఇందిర నన్నే అట్లా కళ్ళతో ఆరాధిస్తే నేను ఆమె నెప్పుడో మార్చిఉండే వాణి—అధమం కృతజ్ఞత అయినా ప్రకటించి ఉండేవాణి. అతని మొహంలో అటువంటి కృతజ్ఞత ఏమీ కనుపించలేదు.

ఇందిర తనని ఆరాధిస్తుంటే సీను తన స్వార్థంగురించి ఏదో ఆలోచిస్తున్నాడు!

సీను మనస్సులో ఏదో ఊభడన్నట్లు కనిపించింది.

అయితే ఆ ఊరభకూ, ఇందిరకూ ఏమీ సంబంధం ఉన్నట్టు లేదు.

రెండమూడు రోజులు ఇందిర నాక్కనిపించలేదు...
 ఓ రోజురాత్రి పొద్దుపోయి నాగదికినచ్చి పరధ్యానంగా
 కూచున్నది.

“సీను వెళ్ళాడా?” అన్నాను.

“పాపం... వెళ్ళాడు!” అన్నది.

పాపానికి కారణం అడిగాను.

“బోలెడంత ఆస్తి... లక్షణంగా బోలెడంత సంపా
 యిస్తాడు... కాని క్షుణ్ణుకు ఇంట్లో సౌఖ్యంలేదు. రంభంటి
 వెళ్ళాం. కాని ఆ మనిషికి హృదయంలేదు సీనుది చాలా
 సుకుమారమైన హృదయం ఆ మనిషి తనకెంత గొప్ప
 మొగుడు—ఎంత మంచి మొగుడు దొరికావో తెలీక
 అతని హృదయాన్ని సూదులు పెట్టి గుచ్చుతుంది... సీను
 బాధపడతాడు, కాని ఇతర్లని బాధ పెట్టలేడు... అదిచూసి
 ఆవిడ నానాటికి విజృంభించింది... పైగా అతగారుకూడా
 ఇంట్లోనే ఉంటుంది. తల్లి కూతురూ ఏకమై అతని మన
 స్సును శాంతి లేకుండా చేస్తున్నారు” అని చెప్పిందిందిర.

“ఇద్ద రాడవాళ్ళని అదుపు చేయ్యలేని వాణ్ణి గురించి
 మనం విచారించి ఏం లాభం?”

“అతను అదుపు చేయ్యగలిగితే మనం విచారించనే
 అక్కరలేదుగా!” అన్నది ఇందిర.

ఈముక్క నాకు తట్టనేలేదు.

“విచారించి ఏంచేస్తావు?” అన్నాను.

“అదే అలోచిస్తున్నాను” అన్నది.

ఇందిరలో అనాధశరణతత్పరత తల ఎ తింది. ఇటువంటప్పుడే ఇందిరనిముద్దు పెట్టుకోబుద్ధయేడి... కాని ఇవాళ నేను ఇందిరకు పరాయివాణ్ణి... ఏదీ? సీను వెళ్లి ఇంకా మూడు గంటలైనా కాండే!

నేను వెనక్కు తగ్గాను.

ఇందిర నా గదిలో ఇంకోపక్క పరుచుకు పడుకుంది. ఎక్కువసేపు ఏదో ఆలోచనలో ఉండి నన్నాటే పలకరించలేదు.

అకస్మాత్తుగా అర్ధరాత్రి రెండుగంటల వేళ “నా వంటిది కొంపలో నెల్లాళ్ళుంటేనా?” అని అడిగింది.

నేను నిద్రమత్తుగా “ఏ కొంపలో?” అన్నాను.

“సీను కొంపలోనే” అన్నది.

“బాగానే ఉణ్ణు కాని నీవంటిది ప్రపంచంలో ఇంకొకటిలేదు అది మరువవద్దు” అని సలహా ఇచ్చాను.

ఇందిర నా సలహా సాటించలేదు. కాకినాడకు ప్రయాణం కట్టింది. ఆపటం నాశక్యం కాలేదు.

కాకినాడ వెళ్ళిన మర్నాడు ఇందిర నాతో ఉత్తరం రాసింది. సీను కాపరం బాగుచెయ్యాలనే ఇందిర దీక్ష తప్ప ఆ ఉత్తరంలో ఏమీ విశేషాలు లేవు. ఇంకో నాలుగైదు రోజుల్లో గాని అక్కడి విషయాలు విపులంగా రాయదని రెండో ఉత్తరంలోనం ఎదురుచూస్తుండగా ఇంతలో ఇందిరే తిరిగివచ్చింది.

మనిషి చిక్కిపోయి, పాలిపోయినట్లుగా ఉంది.

“వెళ్ళినవని అయిందా?... సీను కాపరం చక్క బెట్టి వచ్చావా?” అన్నాను.

“వెళ్ళినపని అయింది... ఇప్పుడు సీనుగారితో అంతా కులాసాగానే ఉన్నాడు” అన్నది.

మరి ఇందిర ఉత్సాహం రైల్వే యొక్కడ పారేసు కుందో!

ఆమాట అనేటప్పటికీ ఇందిర నా రొమ్ములో మొహందూర్చి ఏడవటం మొదలు పెట్టింది.

ఏడవటం మాని ఏం జరిగిందో చెప్పకపోతే ఇప్పుడే, దొరికినబండికి కాకినాడ వెళ్ళి శ్రీనివాసరావు మక్కెలు వీరగొట్టి వస్తానన్నాను.

ఇందిర జరిగిందంతా చెప్పింది. విషయం ఇదీ :

సీను భార్యకలు సిచ్చాడు. కొందరు కొందరు ఆడ దాని శరీరాన్ని తమ ఆత్మాభిమానంతో కొనుక్కుంటారు. సీను ఆటువంటిపనే చేశాడు.

సీను భార్య అసలే ధనికులబిడ్డ. అహంకారతిశయానికి లోటులేదు. మొగుడికి తన బంధంతప్ప ఇంకేమీ ఉండరాదని తీర్మానించుకుంది. అవతలిమనిషి మనసు నొప్పించటానికి ఆవిడకు అభ్యంతరంలేదు సరేకదా నొప్పించే విద్య లోకూడా ఆరితేరినది.

ఇందులో ఆవిడకు శిక్షణ యిచ్చినమనిషి సీను అత్తగారు.

సీను సుకుమార హృదయుడనే దానికేమీ సందేహంలేదు. ఆ భావకవి హృదయం అగత్యం కలిగినప్పుడన్నా ముక్కు పుటా లుబ్బించి రంకెవెయ్యలేదు.

సీను తను యిష్టానుసారం ప్రవర్తించినప్పు డల్లా తల్లి కూతుళ్ళిద్దరూ చడామడా పోట్లాడుకుని రెండువేపులుంచీ సీనును నానామాటలూ అనేవాళ్ళు.

సీను ఇద్దర్నీ చెరో మొట్టికాయా వెయ్యక ఇంట్లోంచి లేచిపోయ్యేవాడు.

ఒక్కరోజు సీను ఇంటికొచ్చేటప్పటికీ ఇంట్లో వంటా తాటా ఉండేదికాదు.

సీను హోటలుకెళ్ళి భోంచేసేవాడు.

నిత్యమూ ఇదేవరస. కావటానికి బ్రాహ్మలూ, సంపన్నులూ కాని, ఎంత అలగా కాపరంకూడా ఒకప్పుడు కాక

పోతే ఒకప్పుడన్నా బాగుంటుంది. ఈ కాపరం దానికన్నా అన్యాయం.

ఇందిర దిగగానే ఇంట్లో ఆడవాళ్ళకామె ఎవరో తెలీదు. సీను ఇందిర పేరయినా పెళ్లాం దగ్గర ఎన్నడూ యె త్తలేదు, దాచాడు.

ఇందిర సీనుకు చాలా సలహా లిచ్చింది. అ త్తగార్ని పంపెయ్యనున్నది. ఇంట్లో ఆడవాళ్లకు డబ్బు అందనివ్వొద్ద న్నది.

తల్లికూతుళ్ళు పోట్లాడుకునేటప్పుడు పారిపోవద్దన్నది. అది అతనిమీద వాళ్ళు ఆయుధంకింద ఉపయోగిస్తున్నారన్నది.

సీను అన్నింటికీ, “నీకు తెలీ దిందిరా!” అని సమాధానం ఇచ్చాడు.

“అసలు నన్నప్పుడెందు కొచ్చావు?” అన్నాడు.

ఇందిర వినిపించుకోలేదు. రెండురోజులపాటు అతని దగ్గర ఉన్న డబ్బుతో తనదగ్గరే ఉంచింది ఇంటిఖర్చుకు తనే లెక్కపెట్టి యిచ్చింది.

“నా భార్య కావాలన్నది పది రూపాయలియ్యి!” అని సీను అడిగితే ఇందిర ఖచ్చితంగా లేవన్నది.

ఆ రోజు కొంపలో రాగాలు, పెడబొబ్బలూ ఎక్కువయ్యినై. ఇంట్లో నిప్పు రాజెయ్యలేదు.

ఎవతోవచ్చి నా కాపరం చెడగొట్టుతున్నదో - అని సీను పెళ్లాం పెడబొబ్బలు పెట్టింది.

సీను కొంపలో లేకుండా మాయమైనాడు.

ఇందిర సీను పెళ్ళాంతో ఖచ్చితంగా చెప్పేసింది.

“ఈ శషభిషలు నాదగ్గర నాగవు. ఈ సీనును సరిగా చూసేదాకా నేను వెళ్ళను. సీనుమీద నీకెంత హక్కుందో నాకూ అంత హక్కుంది. కావలిస్తే ఇంకా ఎక్కువే వుంది!”

దుర్మాడు కొంపలో మార్పుకలిగింది. సీను భార్య, అ తగారూ ఉదయం లేచింది లగాయితు ఎంతో సఖ్యతగా వుండడమేగా సీనుతో కూడా యెంతో ఆపేక్షగా ఉండటం మొదలుపెట్టారు. సీను మొహం చాటంత అయింది.

ఇందిరే కరిగిపోయింది. దుర్మార్గుడు కాసేపు సన్నార్లు డల్లే ప్రవర్తించినప్పుడు అ మాయ క హృదయాలకు కలిగే ఆనందానికి సామ్యంలేదు.

ఉదయమే సీనుకూ ఇందిరకూ కాఫీ ఉస్మాలు పెట్టారు. మధ్యాన్నం సీను అ తగారు పులిహోర చేసింది. భోజనాల దగ్గర సీను ఇందిరతో, “పులిహోర చేస్తే మా అ తగారే చెయ్యాలి. ఇంకెవరు చేస్తే నాకు బాగుండదు” అన్నాడు

“మిగిలినవంట యావత్తు మా అమ్మంత బాగా చేస్తానుగాని ఆ పులిహోర మటుకు కుదరదు” అన్నది సీను పెళ్ళాం.

“అయ్యో! కింద తేడు మా చెల్లెలు కూతురు పెళ్ళిలో నేను పులిహోర చేస్తే వంట బ్రాహ్మణులు వెలికిలా పడ్డారు! మారు వడ్డించడానికి లేకపోయింది...” అని సీను అ త గారు ప్రారంభించింది.

ఇందిరకు పులిహోరలో ఉప్పెక్కు వయిందనిపించింది, కాని చాలా బాగా కుదిరిందని ఒప్పుకుంది.

ఆరోజు సాయంకాలం ఇందిర తన దగ్గర ఉన్న డబ్బు సీనుకు వప్పగించేసింది.

“ఇక ఫర్వాలేదు. నీ కాపరం ఇట్లాగే నడిచిపోనీ!” అని సీనుకు సలహా ఇచ్చింది ఇందిర.

సీనుకూడా ఫర్వాలేదని ఒప్పుకున్నాడు.

“అదిన్నీ, ఇక నువ్వు పట్నం వెళ్లిపో... నే చెబు తాగా!” అన్నాడు సీను.

ఇందిరకు ఆశ్చర్యంవేసింది. తాను చేసిన ఉపకారం చూసి సీను, తాను వెడతానన్న పోనివ్వడన్న విశ్వాసంతో ఉన్నది ఇందిర. అదీకాక అతను సుఖపడటం కళ్లారా చూద్దామనే కాంక్షకూడా ఇందిరకు లేకపోలేదు.

“ఏం?” అన్నదిందిర.

“నే చెబుతాగా!... అదేమంచిదీ!” అన్నాడు సీను.

“మళ్ళీ కొంపలో అల్లరి జరక్కుండా చూసు కుంటావు కద!” అన్నది ఇందిర...

“స్టేషనుదాకా రావు, సీనూ?” అన్నదిందిర.

“వొద్దునుగాని.... మా అత్తగారూ నా భార్య సుబ్బారావు పంతులుగారింటికి ప్రయాణమవుతున్నారు...” అన్నాడు సీను.

బిక్కమొహంతో ఇందిర పట్నం చేరుకుంది.

5

“ఎన్నటికి ఎవర్ని నమ్మను... నామీద నిజంగా ప్రేమ గలవాడివి నువ్వొక్కడివే కనిపిస్తున్నావు!” అన్న దిందిర నాజుట్టు చెరుపుతూ.

“నేనా! ఎబ్బే, నాకు ప్రేమంటే ఏమిటో తెలీదు... నాకు ప్రేమలో నమ్మకంకూడా లేదు” అన్నాను భయ పడుతూ.

ఇందిరనోట ప్రేమఅనే మాటవస్తే నాకు జెరిగి చూసినట్టవుతూ వచ్చింది

“అదే నిజమైన ప్రేమకు లక్షణం!” అన్నది ఇందిర. “ఇక సీతోతప్ప ఇంకెవ్వరితోనూ స్నేహం చెయ్యను.”

“మళ్లా నన్నుకూడా ఇంకో శ్రీనివాసరావును చెయ్యాలని చూస్తున్నావు... కాని శ్రీనివాసరావు అనాధ, నేను కాను!”

ఈ ముక్క నేను ఇందిరతో అనలేదు, నాలో నేనే అనుకున్నాను.